

ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 15-01-2026

సమయం : 1.20 గంటలు

ముఖ్యాంశాలు

1. ప్రజల హృదయాల్లో ఆనందం, కృతజ్ఞతా భావాలను నింపే విశిష్టమైన పండుగ సంక్రాంతి అని కొనియాడిన ప్రధానమంత్రి నరేంద్ర మోదీ.
2. పార్లమెంటరీ ప్రజాస్వామ్యంలో సభాపతిది కీలకపాత్ర అని పేర్కొన్న ప్రధానమంత్రి నరేంద్ర మోదీ.
3. రాష్ట్రంలో ప్రకృతి వ్యవసాయ సాగును ప్రోత్సహిస్తున్నట్లు తెలిపిన ముఖ్యమంత్రి నారా చంద్రబాబు నాయుడు .
4. ఈ ఏడాది మార్చిలోపు విజయవాడ వెస్ట్ బైపాస్ ను అందుబాటులోకి తీసుకురానున్నట్లు వెల్లడించిన జాతీయ రహదారుల ప్రాధికార సంస్థ అధికారులు.
5. భారత సైన్యం ధైర్య సాహసాలను గుర్తు చేసుకుంటూ ఈ రోజు సైనిక దినోత్సవం నిర్వహిస్తున్నారు.

=====

ప్రధానమంత్రి నరేంద్ర మోదీ దేశ ప్రజలకు మకర సంక్రాంతి పండుగ శుభాకాంక్షలు తెలిపారు. ఈ మేరకు ఆయన సామాజిక మాధ్యమం 'ఎక్స్' వేదికగా ఈరోజు ట్వీట్ చేశారు. ప్రజల హృదయాల్లో ఆనందం, కృతజ్ఞతా భావాలను నింపే విశిష్టమైన పండుగ సంక్రాంతి అని కొనియాడారు. ఈ పండుగకు ప్రకృతితో ఉన్న ప్రత్యేక అనుబంధం ప్రస్తావించారు. రైతులు పండించిన పంటలు చేతికి వచ్చే ఈ శుభసమయం, ప్రకృతిని గౌరవించే మన సంప్రదాయానికి నిదర్శనమని పేర్కొన్నారు. ఈ సంక్రాంతి పర్వదినం తెలుగు ప్రజలందరి జీవితాల్లో సుఖ శాంతులను, ఆయురారోగ్యాలను ప్రసాదించాలని ప్రధానమంత్రి ఆకాంక్షించారు. ప్రతి ఒక్కరి కలలు సాకారం కావాలని, ప్రతి ఇంటా సంక్రాంతి కాంతి వెలగాలని మనస్ఫూర్తిగా కోరుకుంటున్నట్లు నరేంద్రమోదీ పేర్కొన్నారు.

పార్లమెంటరీ ప్రజాస్వామ్యంలో సభాపతిది కీలకపాత్ర అని ప్రధానమంత్రి నరేంద్ర మోదీ పేర్కొన్నారు. దిల్లీలో నిర్వహించిన కామన్వెల్త్ స్పీకర్లు, ప్రిసైడింగ్ అధికారుల సదస్సులో ఆయన ఈరోజు పాల్గొన్నారు. ఈ సందర్భంగా ప్రధానమంత్రి మాట్లాడుతూ.. దేశ భవిష్యత్తుకు సంబంధించిన ముఖ్యమైన నిర్ణయాలు పార్లమెంట్

లో తీసుకున్నట్లు చెప్పారు. ప్రజాస్వామ్యానికి అంకితమైన పార్లమెంట్ కు 'సంవిధాన్ సదస్థ అని పేరు పెట్టినట్లు ప్రధానమంత్రి నరేంద్ర మోదీ గుర్తు చేస్తూ...

వాయిస్...27 సెకన్లు

రాష్ట్రంలో ప్రకృతి వ్యవసాయ సాగును ప్రోత్సహిస్తున్నట్లు ముఖ్యమంత్రి నారా చంద్రబాబు నాయుడు తెలిపారు. పార్లమెంట్ సభ్యులు, శాసనసభ్యులతో ఆయన ఈరోజు శ్రవణ మాధ్యమ సమావేశం నిర్వహించారు. ఈ సందర్భంగా ముఖ్యమంత్రి మాట్లాడుతూ.. రాష్ట్రంలో ఉన్న పర్యాటక కేంద్రాలను అభివృద్ధి చేసే దిశగా పని చేస్తున్నట్లు చెప్పారు. వెలుగొండ ప్రాజెక్టును పూర్తి చేసి ప్రకాశం, మార్కాపురం జిల్లాలకు నీళ్లు అందించనున్నట్లు వివరించారు. ప్రభుత్వ పథకాలను ప్రజల్లోకి తీసుకెళ్లాలని పార్లమెంట్ సభ్యులు, శాసనసభ్యులకు ముఖ్యమంత్రి సూచించారు.

ఈ ఏడాది మార్చి లోపు విజయవాడ వెస్ట్ బైపాస్ ను వాహనదారులకు అందుబాటులోకి తీసుకురానున్నట్లు జాతీయ రహదారుల ప్రాధికార సంస్థ - ఎన్ హెచ్ ఏఐ అధికారులు తెలిపారు. గుంటూరు జిల్లా మంగళగిరి మండలం కాజా నుంచి కృష్ణా జిల్లా చిన్న అవుటపల్లి వరకు నిర్మించిన రహదారిని అధికారులు ఈరోజు ప్రారంభించారు. ఈ సందర్భంగా వారు మాట్లాడుతూ.. గుంటూరు వైపు నుంచి వచ్చే వాహనాలు నేరుగా రాజధానిలోకి వెళ్లేలా అవకాశం కల్పించినట్లు తెలిపారు. పూర్తిస్థాయి రహదారి అందుబాటులోకి వచ్చిన తర్వాతే వెంకటపాలెం వద్ద టోల్ ఫీజు వసూలు చేయునున్నట్లు అధికారులు వెల్లడించారు.

ముఖ్యమంత్రి నారా చంద్రబాబు నాయుడు, ఉప ముఖ్యమంత్రి కే. పవన్ కల్యాణ్ ఈ నెల 17వ తేదీన కాకినాడ జిల్లాలో పర్యటించనున్నారు. కాకినాడ గ్రామీణ ప్రాంతంలో నిర్మించిన ఏఎం గ్రీన్ అమ్మోనియా(ఇండియా) ప్రైవేట్ లిమిటెడ్ కంపెనీని ఉప ముఖ్యమంత్రి పవన్ కల్యాణ్ తో కలిసి ముఖ్యమంత్రి నారా చంద్రబాబు నాయుడు ప్రారంభిస్తారు.

సంక్రాంతి పండుగను పురస్కరించుకుని ప్రధానమంత్రి నరేంద్ర మోదీ రైతులను ఉద్దేశించి ప్రకృతి వ్యవసాయం గురించి మాట్లాడం పట్ల అనంతపురం జిల్లా రైతులు హర్షం వ్యక్తం చేశారు. ముఖ్యంగా ప్రకృతి వ్యవసాయం లో వచ్చే దిగుబడులు వాటి ప్రయోజనాలు నరేంద్ర మోదీ తెలపడం శుభ పరిణామమని, ప్రధానమంత్రి సూచనలు సలహాలు తప్పకుండా పాటిస్తామని అనంతపురానికి చెందిన రైతు కృష్ణ మోహన్ రెడ్డి తెలియజేస్తూ..

వాయిస్.. 25 సెకన్లు

భారత సైన్యం ధైర్య సాహసాలను, పరాక్రమాన్ని, ధీరత్వాన్ని గుర్తు చేసుకుంటూ ఈ రోజు సైనిక దినోత్సవం నిర్వహిస్తున్నారు. భారత దేశ స్వాతంత్ర్యం అనంతరం దేశానికి చివరి బ్రిటిష్ కమాండర్ ఇన్ చీఫ్ గా వ్యవహరించిన జనరల్ ఫ్రాన్సిస్ బుచర్ నుండి లెఫ్ట్ నెంట్ జనరల్ కె.ఎం. కరియప్ప 1949 జనవరి 15 వ తేదీన

భారత సైన్యానికి కమాండర్ ఇన్ చీఫ్ గా బాధ్యతలు స్వీకరించారు. ఆ సందర్భాన్ని పురస్కరించుకుని ప్రతి ఏటా జనవరి 15 వ తేదీన సైనిక దినోత్సవం నిర్వహిస్తున్నారు. తమ ప్రాణాలను సైతం లెక్కచేయకుండా దేశాన్ని కంటికి రెప్పలా కాపాడే భారత సైన్యం అందిస్తున్న సేవలను ప్రతి పౌరుడు స్మరించుకోవలసిన అవసరం ఎంతైనా ఉంది.

తిరుమలలో శ్రీవారి పార్వేట ఉత్సవం ఈనెల 16న జరగనుంది. అదే రోజున గోదా పరిణయోత్సవం నిర్వహిస్తారు. ఉదయం 5 గంటల 30 నిమిషాల నుంచి 6 గంటల 30 నిమిషాల మధ్య ఆండాళ్ అమ్మవారి మాలలను పెద్దజీయర్ మఠం నుంచి ఊరేగింపుగా శ్రీవారి ఆలయానికి తీసుకువెళ్లి స్వామివారికి సమర్పిస్తారు. మధ్యాహ్నం ఒంటి గంటకు మలయప్ప, శ్రీకృష్ణ స్వామివారు పార్వేట మండపానికి వేంచేపు చేస్తారు. ఆస్థానం, పార్వేట పూర్తయ్యాక స్వామివారు తిరిగి ఆలయానికి చేరుకుంటారు. ఈ నేపథ్యంలో శ్రీవారి ఆలయంలో నిర్వహించే కల్యాణోత్సవం, ఊంజల్ సేవ, ఆర్జిత బ్రహ్మోత్సవం, సహస్రదీపాలంకార సేవలను తిరుమల తిరుపతి దేవస్థానం రద్దు చేసింది.

శ్రీశైల మహా క్షేత్రంలో సంక్రాంతి బ్రహ్మోత్సవాల్లో భాగంగా మూడో రోజు గత రాత్రి భ్రమరాంబాదేవి సమేత మల్లికార్జునస్వామి వారు కైలాస వాహనంపై భక్తులకు దర్శనమిచ్చారు. ఆలయంలో ఉదయం నుండి అర్చకులు వేద పండితులు ప్రత్యేక పూజలు నిర్వహించారు. ఈ బ్రహ్మోత్సవాల్లో భాగంగా ఈరోజు రాత్రికి స్వామి, అమ్మవార్లకు నంది వాహనసేవ, శ్రీపార్వతీ సమేత మల్లికార్జునస్వామి బ్రహ్మోత్సవ కల్యాణం జరగనున్నట్లు ఆయన అధికారులు తెలిపారు.

ప్రధానమంత్రి నరేంద్రమోదీ తన మనసులోని భావాలను ఆకాశవాణి ద్వారా దేశ ప్రజలతో పంచుకునే “మన్ కీ బాత్” మనసులోని మాట కార్యక్రమం 130వ సంచిక ఈనెల 25వ తేదీ ఆదివారం ప్రసారమవుతుంది. “మన్ కీ బాత్” కార్యక్రమానికి ప్రజలు తమ సూచనలు అందించాలని ప్రధానమంత్రి కోరారు. ప్రజలు తమ స్వర సందేశాలను 1800 11 7800 నెంబర్ కు ఈనెల 23వ తేదీ వరకు పంపవచ్చు.

న్యూజిలాండ్ క్రికెట్ జట్టు భారత పర్యటనలో భాగంగా ఇరు జట్ల మధ్య నిర్వహిస్తున్న వన్ డే సిరీస్ లో మూడో మ్యాచ్ ఈనెల 18వ తేదీన మధ్యప్రదేశ్ లోని ఇండోర్ లో జరగనుంది. మూడూ మ్యాచ్ ల సిరీస్ లో ఇరు జట్లు చేరో మ్యాచ్ గెలిచాయి.

మచిలీపట్నంలోని పోలీస్ కవాతు మైదానంలో గణతంత్ర దినోత్సవ వేడుకలను నిర్వహించేందుకు అన్ని ఏర్పాట్లు చేయాలని కృష్ణాజిల్లా కలెక్టర్ డీకే బాలాజీ అధికారులను ఆదేశించారు. ఈ మేరకు ఆయన ఒక ప్రకటన విడుదల చేశారు. విద్యార్థులతో జాతీయ సమైక్యత చాటి చెప్పే విధంగా సాంస్కృతిక కార్యక్రమాలు నిర్వహించాలని అన్నారు. జిల్లా ప్రగతిని ప్రతిబింబించే విధంగా వివిధ ప్రభుత్వ శాఖల శకటాలు, ప్రదర్శనశాలలు ఏర్పాటు చేయాలని అధికారులకు సూచించారు.

=====